



# ፍኖተ ዴሞክራሲ የኢትዮጵያ አንድነት ድምጽ Finote Democracy Voice of Ethiopian Unity

[Efdpu@aol.com](mailto:Efdpu@aol.com)

[www.Finote.org](http://www.Finote.org)

ፕሮግራም፡ ረቡዕ አሁኑ ከምሽቱ ሁለት ሰአት እስከ ሶስት ሰአት በ 25 ሜትር ባንድ  
Programm. Wednesday and Sunday 8.00 PM — 9.00PM on 25 meter band

**የፍኖተ ዴሞክራሲ የኢትዮጵያ አንድነት ድምጽ ሀተታ  
የካቲት 1 ቀን 2007 ዓ.ም. የተላለፈ**

## **የኛው የካቲትና የእነርሱ ለካቲት**

ከቅርብ ጊዜ ወዲህ፤ በአንዲት ሀገር፤ ሁለት የካቲቶች፤ ሁለት ትርጉሞች ተሰጥቷቸዋል። ሁለት ትርጉም በሰጧቸው ወገኖችም በተጻራሪ መዘከር ታስበው ይውላሉ። ዋናው የካቲት፤ በመላው ኢትዮጵያ ሕዝብ የሚከበረው ፤ የ 1966ቱ ዓ ም ወርሃ የካቲት ሲሆን፤ በትግራይ ወያኔ ተገንጣይ ክፍሎች ደግሞ፤ ለካቲት ብለው የሚያወድሱትን ወር ነው።

የካቲት ወር በመላው የኢትዮጵያ ሕዝብ ለአዲስ ታሪካቸው ሂደት፤ አዲስ ምዕራፍ የከፈተላቸው ወር ሲሆን፤ የወያኔዎቹ ለካቲት ደግሞ ኢትዮጵያን ለመከፋፈል አዲስ የአጋንንት በረት የከፈቱበት ወር በመሆኑ በየዓመቱ እነርሱ የግል በዓላቸው አድርገው ይደስቱበታል ። ይደነክሩበታል።

በአሁኑ ወቅት፤ ወርሀ የካቲት፤ ልክ እንደ ወያኔ፤ ክልሎቹ ሁሉ በሁለት ተከፍሏል። አንደኛው የካቲት፤ እንደ ብሄራዊ በዓል ተከብሮና ታስቦ ሲውል፤ ሌላኛው የካቲት/ ለካቲት ደግሞ፤ ጎጠኛው የካቲት ተብሎ እንደ መርገም ጨርቅ ተወግዞ ቀርቷል።

በአጭሩ፤ በአንድ ሀገር የሚኖሩ የአንዲት ሀገር ዜጎች፤ አንዱን ወር ሁለት አድርገው የካቲት/ ለካቲት ብለው የየራሳቸውን ስያሜ እንዲኖረው አድርገውታል። የኢትዮጵያ ሕዝብ የካቲት፤ የኢትዮጵያን አንድነት እንደገና ያስረገጠበት ሲሆን፤ የወያኔው ለካቲት ደግሞ፤ ወያኔ የኢትዮጵያን የመከፋፈል አደጋ በማምጣት፤ ቡታ የሰደደበት ወር ነበር። የቡታ ሰዳጁን ማንነትም በሚከተለው ስንኝ ተቋጥሯል።

" አወይ ቡታ ሰዳጅ፤ አንተ አያ ጨርሱ ፤

ሃሳዊ መስሂ ፤ የአጋንንት መነኩሴ

መርዶውን ተናገርክ ፤ የአገር መበታተን፤ ዕኩይን ቅላዩ

ናቡ ከደነገር፤ የሙሶሊኒ አሸገር ፤ የጎጠኞቹ አዩ ! "

ትብሎ ፤ በሙሾ ምፀት፤ ተቋጭቷል ።

የካቲትን ወር እኛ ስናከብር፤ የተለየ ታሪካዊ፤ ሀገራዊና አብዮታዊ መዘከርን እንዲሁም ሀገር ወዳድነትን አንግቦን ነው። የጥንቱ የሀገራችን አኩሪ ታሪክ፤ በየካቲት 1966 ዓ.ም. ሕዝባዊ አብዮት፤ የተሃድሶ ምዕራፍ ከፍቶ፤ ለአዲስ ሥርዓት ብሩኅ ተስፋ አንፀባርቆ እንደነበር እናውቃለን። የኢትዮጵያም ሕዝብ፤ ይህንን ብሩህ ተስፋ ፤ በዘርና ሃይማኖት፤ በቋንቋና በክልል ሳይከፋፈል፤ በአንድ ላይ ሆ ! ብሎ በመነሳት፤ በኅብረት

የተቀበለበት ታሪካዊ ወር ነበር ። ከአራጅ- የአፈጅ፤ ኋላ- ቀር ሥርዓት የተላቀቀበት ወር ነበር የ 1966ቱ የካቲት !

በኢትዮጵያው 66 የካቲት፤ ሁሉም የሀገሪቱ ዜጎች ከዳር እስከ ዳር አንድነታቸውን እንደገና አስረግጠው የየካቲትን ዐብዮት ተቀበሉት። በአንድነት እኩልነት፤ በእኩልነት ነፃነት፤ በነፃነት ዲሞክራሲያዊ አስተዳደር፤ በዲሞክራሲ አስተዳደር ደግሞ፤ የሀገር እድገትና የሕዝብ ብልፅግና የሚገነባበት ዐብዮታዊ ዓላማ ነበረው፤ የ 1966ቱ የካቲት !

ይህ የካቲት፤ ከወያኔ ለካቲት በምንም መልክና ቅርፅ አይገናኝም። አንዱ ሌላውን ተጻርሮ የቆመ በመሆኑ፤ ወያኔ በሥላጣን ላይ እስካለ ደረሰም፤ እሳትና ጭድ እንደሆኑ ይቆያሉ። እሳት፤ በውሃ መጥለቅለቅ እንዳሚጠፋ ሁሉ፤ ዘረኛው ሥርዓትም፤ በኢትዮጵያ ሕዝባዊ አመፅ እሳት-ጎሞራ፤ ከምድረ-ኢትዮጵያ መወገዱ አይቀርም ። የካቲት ዐብዮትም በሀገራዊ ደረጃ፤ በታላቅ ግርማ ሞገስ የሚከበርበት ቀን ሩቅ አይሆንም! ይህ ስኬታማ እስከሚሆን ግን ተዳፍኖ ቢቆይ አያስገርምም ! እሳት ቢዳፈን ግን፤ የሚጠፋ አይደለም !

በዘመናት፤ የተለያዩ ሀገራት የየራሳቸው ዐብዮቶችን አካሄደዋል ። የተካሄዱት ዐብዮቶች፤ የየሀገራቸውን ሕዝባዊ አመጽ የሚያስተጋቡ ነበሩ። እነኝህ አመፃዊ አስተገብአች እንደ የሀገሮቹ ነባራዊ ሁኔታዎችና እንደ ሕዝቦቹ ጭቆና ብሶት የተለያዩ ሊሆኑ ቢችሉም፤ በመሠርቱ፤ የዐብዮት መፈንዳት በሚሆኑ ምክንያቶች ግን ከሞላ ጎደል ተመሳሳይነት አላቸው ማለት ይቻላል። ለዐብዮት ምክንያት ሊሆኑ የሚችሉ በርካታ ሁኔታዎች እንዳሉ ቢታወቅም፤ ለአብነት ያህል ሦስት ነጥቦች ጠቅሶ ማለፉ ይበቃል። እነርሱም :-

1ኛ/ ጨቋኙ ሥርዓት፤ እንደለመደው ሕዝቡን መግዛት እየተሳነው ሲሄድና አቅሙ እየተፍረከረከ ሲመጣ። መንግሥታዊ መዋቅሮቹ የመረጃ አውታሮቹና ሥርዓቱን አቅፈው - ደግፈው ያዩዙት አውታሮች ፤ ምስጥ እንደበላው እንጨት ሲፈረካከሱ። የሚያየው ሰማይ ሲደፋበት። የቆመበት መሬት ሲክደው ። ያመነው ፈረስ ሁሉ በደንደሱ ሲጥለው።

2ኛ/ ሕዝቡ፤ የመሪ አገዛዝ ቀንበሩ ከሚሸከሙ በላይ ሲሆንበትና አለመገዛትን በአሻፈረኝነት ሲገልፁ። በገዥና በተገዥ መካከል ያለው ቅራኔ ሲፋፋም። ለአመፅ የተነሳሳው ወገን፤ ሰኔና ሰኞ ሲገጣጠሙለት ። ታጋዩ ሕዝብ፤ የልብ -ልብ ሲሰማው። የኃይል ሚዛኑ ወደ አመጹ ሲያጋድል ።

3ኛ/ እና ደግሞ ሌሎች ነባራዊና ኅሊናዊ ሁኔታዎች ( ዶብጃክቲቭ- ሳብጃክቲቭ ኮንዲሽንስ) ተሟልተው ሲገኙ ነው ።

እነኝህ ሦስት መሠረታዊ ሁኔታዎች ተሟልተው ቢገኙም እንኳ፤ ሁኔታዎቹን የሚከታተልና ሕዝቡን የሚመራ መሪ ድርጅት መኖሩ ደግሞ ወሳኝ ነው። ይህ ባለመኖሩ፤ የኢትዮጵያ ዐብዮት እንዲህ ሆኖ ቀረ። የማንም መጫዎቻ ሆኖ ቀረ። ባለቤት የሌለው ዐብዮትና መሪ የሌለው ጦር አውላላ ሜዳ እንደሚቀር የታወቀ ነው ። ደርግ የየካቲትን ዐብዮት ከሕዝብ ነጥቆ ብዙ ጥፋት ካዳረሰ በኋላ፤ ዐብዮቱን በክሎ

ሀገሪቱንም ለገንጣይ- አስገንጣይ አስረክቦ ሄደ። እርሱም ሀገር አጥፍቶ ጠፋ። አጥፊና ጠፊ ሲጠፋፋ፤ ሀገር የሚያድን ሰውም ጠፋ ! ዛሬ፤ የኢትዮጵያ፤ ሕዝብ መሪ በሙብራት እየፈለገ ይማስናል ! ይባክናል !

" እንከራተታለሁ በባዕዳን ጓሮ፤ በፈረንጅ በረንዳ፤

ቤቱ ተቃጥሎበት፤ ልጆቹ አልቀውበት፤ ትዳሩ ፈርሶበት፤ ከብቱ እንደተነዳ ። "

እየተባለ ሙሾ ቢደረደር፤ ከዕለት መፅናናት ያለፍ ፋይዳ አያመጣም ። ማንም አይዘህ የሚል የለም፤ ዛሬ ! ሁሉንም አይተነዋል ! ታዝበነዋልም!

በበርካታ ሀገራት የተካሄዱ ሕዝባዊ አመጾች በወቅቱ የነበሩ ጨቋን አገዛዞችን ከጫንቃቸው ላይ ለማውረድ ቢችሉም እንኳ፤ ለመልካም አስተዳደር፡ ለሕግ የበላይነት፡ እኩልነትን ለማስፈንና ሰብአዊ መብቶችን ለማስከበር አልቻሉም። ሁሉም ዜጋ ያለምን አድልዎ እንደ አቅሙና ችሎታው ሰርቶ፤ የሀገሪቱን ሀብት ተቋዳሽ አልሆነም ። በግለሰብ ደርጃም ሆነ በጋራ የወደፊ ዕድልን በመወሰን ደረጃ ሙሉ ተሳትፎን አላረጋገጠም። አምስቱን መሠረታዊ መርሆች የሚያሟላ ነፃነትን የተላበሰና ዲሞክራሲያዊ ሥርዓትን ሲሰፍን አላየም።

የኢትዮጵያ ሕዝብም ቢሆን፤ የዐፄውንና የደርግ አገዛዞችን ከጫንቃቸው አሸቀንጥሮ ለመጣል ቢችልም፤ ከእነርሱ የከፋ፤ ሕዝብን በጎሳ የሚከፋፍልና ጥላቻን የሚያስፋፋ የወያኔ ዘረኛ አምባገነናዊ አገዛዝ ተተክቷል ። ይህ ሥርዓት፤ በኢትዮጵያ ከሰፈነ፤ ሃያ አራት ዓመታትን አስቆጥሯል።

በማነኛውም ሀገር የተካሄደው ዐብዮት ፤ ሁሉ የየራሱን መጥፎ የታሪክ አሻራ ጥሎ አልሄደም ማለት አይቻልም ። በዓለም ታሪክ ሂደት፤ በዕስሙ- ሥልጣኔ፤ ሃይማኖት፤ ሀገር ማቅናት፤ ሰሻሊዝም፤ የነፃነት ጦርነት ፤ የብሄር ትግል፤ ወዘተ.. ብዙ ግፍና ወንጀል እንደተፈፀመ ሁሉ፤ በዕስሙ- አብዮትም እንዲሁ፤ ይህ ነው የማይባል ግፍና በደል መፈፀሙን ታሪክ መዝግቦታል ።

በተለይም፤ በእኛ፤ ሀገር፤ በአብዮት ስም የተፈፀመውን ይህ ነው የማይባል አረመኔያዊ ወንጀል፤ ሲያስታወሱት እጅግ ይዘገንናል ! ያንገፈግፋልም። ከዚህ ይበልጥ፤ በእጅጉ እንደ እግር እሳት የሚያንገበግበው ግን፤ ያ ሁሉ የሕዝብ መሥዋዕት ተከፍሎ፤ ኅልቁ- መሳፍርት የሀገር ሀብት- ንብረት ወድሞ፤ ዛሬ ሀገራችን የባዕዳን መጫውቻ ሆና መቅረቷ ነው። እዚህ ላይ አንድ ጉዳይ ልብ ይሏል ! የተጠያቂነት ሚዛኑ ይለያይ እንደሁ እንጅ፤ ኢትዮጵያ አሁን ለገጠማት ሁኔታ ሁሉም በየደረጃውና በየአግባቡ ከተጠያቂነት ነፃ ሊሆን የማይችል መሆኑ ነው ።

" ተከታዩ ወሬኛ ፤ ዳኛው ውሸት ሰሚ ፤

እኛስ ሄድንላችሁ ይብላኝ ለከራሚ "

ቢሉት፤ የኅሊና ዕረፍት አያስገኝም ! በሀገር አቀፍ ደረጃ ሊከበር የሚገባውን አንድ የካቲት ከሁለት ከፍሎ ፤ የገመድ ጉተታ ፖለቲካ ጨዋታ ቢያደርጉ፤ የሀገሪቱን ስር የሰደደ ችግር አይቀረፉበትም ። ሀገርን ለመከፋፍልና ሕዝብንም ለማለያየት ግን ዕኩይ ምክንያት ይሆናል ።

የየካቲት ዐብዮት የመላው ኢትዮጵያ ሕዝብ ዐብዮት ነው። ያልተከፋፈለ ያልተሸራረፈ፤ ያልተመሰገነታለና ያልተዳቀለ ምልዑ ኢትዮጵያዊ ዐብዮት ሆኖ ይኖራል ። ወርዱ- ቁመቱ፤ ስፋቱና ርዝማኔው፤ በዘርና በቋንቋ ክልል የሚወሰን አይደለም። የየካቲት ዐብዮት በኢትዮጵያ ማዕቀፍ እየተሸከረከረ የሚኖር እንጅ ዘርና ጎሳ ፍለጋ በየክልሉ የሚንከራተት አይደለም። የክልል ጥብቆ ሊያጠልቁበት ቢሞክሩም፤ ስለሚጠበቀው ይተረትረዋል ። አሽቀንጥሮ ይጥለዋል !

የ1966ቱ የካቲት ዐብዮት ፤ መላውን የኢትዮጵያ ሕዝብ በአንድ ላይ አስተባብሮ እንዲቆም ያደረገ በመሆኑ፤ ዘለዓለማዊ የኢትዮጵያ ብሄራዊ ተቋም ሆኖ ይኖራል። ይህንን ብኩርና ( የብኩር ልጅነቱን ) ለምንም ሆነ፤ ለማንም አሳልፎ አይሰጥም ። እኛ፤ ዛሬ የወረሃ የካቲትን ታሪካዊነት የምናከብረው ከዚህ መሠረታዊ ዕምነት ቢሆንም፤ የሀገራችንን መፃሂ ብሩኅ ተስፋ በኢትዮጵያ አድማስ እያንዣብበ መምጣቱን በመገንዘብም ነው። ከፍተኛ መሥዋዕት የተከፈለበትም ትግል ውጤት እንደሚያስመዘግብ ብዥታ አይኖርም። ይህም ሲባል አለምክንያት አይደለም።

1ኛ. የዘር ፖለቲካ ሥርዓት፤ በኢትዮጵያ ሕዝብ ዘንድ እያተናቀና እየተጠላ መምጣቱ። የዚህ ሥርዓት አራማጆች ፤ በስሙ የነገዱበት የትግራይ ሕዝብ እንኳን ሳይቀር ፤ ከዕለት ወደ ዕለት እየተቃወመው መሄዱ ።

2ኛ. ወጣቱ ትውልድ በዘርና በቋንቋ መደራጀት የቱን ያህል አሳፋሪና ኋላ ቀር መሆኑን መረዳቱ ። ሀገር በታኝና ሕዝብ ከፋፋይ ሥርዓት አድሃሪና ለዕድገትም ጠር መሆኑን ተገንዝቦ፤ እየነቃ መምጣቱ። በዚህ ዕምነት ላይ በመመስረት ብዙ ወጣት ደራሲያን፤ የኪነትና የሥነ ጽሁፍ ሰዎች እየበረከቱ መምጣታቸው። በርካታዎቹም፤ ለኢትዮጵያ ሕዝብ አንድነትና ለዴሞክራሲ አስተዳደር እያታገሉ መሆናቸው ።

3ኛ. ወያኔ ፤ ብል እንደበላው ፈትል፤ ውስጡ እየተብሰከሰከ መሆኑ ። በሙስና የተበከለ፤ በወሲብና በስካር የላሸቀ፤ እርስ በእርስ እየተነካከሰና እየተጠባባቀ፤ አንዱ ሌላውን እያሰረና እያሳደደ መምጣቱን ከግምት በማስገባትና በማጤንም ጭምር ነው። ታዲያ ይህ ወዴት ያመራል? ማለት ብቻ ሳይሆን፤ በተቃዋሚው በኩል፤ ምን እየተደረገ ነው ? የሚለው ጥያቄ ወሳኝ መልስ የሚያስፈልገው መሆኑም በገሃድ የሚታይ ነው ።

4ኛ. በዘማዊነቱ የሚታወቀው የዓለም ፖለቲካ ተለዋዋጭነት፤ የወያኔን ደጋፊዎችና የበላይ ጠባቂዎችንም ስለሚመለከት፤ በቁርጥ ቀን አጋፈጠውት እንደሚሄዱ መገንዘብም አስፈላጊ ነው። ዘላቂ ጥቅም እንጅ፤ ቋሚ ወዳጅም ሆነ ቋሚ ጥላት የሚባል ነገር የለም፤ የተባለውን የዲፕሎማቲክ የትብሃል ያጤኗል !

ለዚህም ነው እነዚህ ከላይ የተዘረዘሩት መሰረታዊ አስተያየቶች የተግባር ድምር ውጤት የሀገራችንን ሁኔታ በወሳኝ መልኩ እንደሚለውጠው ምንም አይነት ጥርጣሬ እንደሌለን አፅንዖት በመስጠት የምንገልፀው።

ኢትዮጵያ ለዘለዓለም ትኖራለች !